

FILIPAI

Pol One Towe eite Omo Filipai ma'e Lese Ausawi

Filipai Peri Tutawe

Pol Rom lo Kalabus wesi sahe, le one towe hesiyo hesiyo lese ausawi, Efesus, Filipai, Kolosi, sosu Filemon. Lu taune omo Filipai sahe iroteye ape mo, etiri, ma'aru tamo ta'uweye su, lowe Epafrodaitus lo ereti se Pol ma'e ausawi. Serai Pol one towe eite lowe ma'e au te'e wisereyeye. One towe eite sahe le lowe ma'e apou te'eteye. Fene Kraisi lo marepi aiwawe a'i totenamite.

Lu taune omo Filipai iroteye ape, lowe ma'aru, etiri tomu ne'ese irote ta'ame. Ahowa, lowe Jisas ne tote umasiteye su, lowe Pol, sosu lu taune omo Jerusalem sahe au ferafereiteye. Serai lowe ma'aru, etiri tamo ta'uweyewe, lowe ma'e ausawi.

1 ¹ Ane Pol, Timoti aiwawe a'i, notosi lai Kraisi Jisas lo wiyawi yahowa'i ta'ane siye lu ne. Notosi one towe eite lu taune omo Filipai irosiya ape ma'e lese ausawiyei. Notosi fene werese, sosu lu owane ape, sosu lu owane werese Owane Sitewi lo wesi au noweinoweisiya ape, sosu lu tere'e tamo Owane Sitewi lo wesi sahe wiyawi ta'anesiya ape, notosi fene werese ma'e Kraisi Jisas lo yo umasisiya ape, one towe eite lese ausawisiya.^a ² Owane Sitewi Tai Pefine a'i nomo lo sosu meni Owane Jisas Kraisi aiwawe a'i fene ma'e ferafereiyei lowesi lo sosu marepi fetane momotei a'i fene ma'e au ironamitorowa.

Pol Owane Sitewi ma'e Omo Filipai lo lu taune ne ei toweriye.

³ Ane fene ne totenamiyei su, ane Owane Sitewi Pefine ma'e fene ne au te'e nine'i wisereyenamisiya. ⁴ Sosu ane fene ne Owane Sitewi ma'e mi mi weriyei ei towerisiya su, ane marepi nine'i wisereyeyei se au tote ei

^a 1:1 Ap 16:12-40

towerinamisiya. ⁵Tu naifa ane Jisas Krai lo peri heneruwe wisere a'i au te'e fiyariteye su, fene aiwawe ane mase wiyawi lo au ta'aneteye. Ane nowe tutawe fene ma'e henerai su, fene Meni Owane Krai lo peri tote tawesiteye. Sosu pereye nowe eite se fene aiwawe ane mase wiyawi lo au ta'aneteye. Serai ane fene ne Owane Sitewi ma'e au te'e nine'i wisereyenamisiya. ⁶Owane Sitewi lai wiyawi he'i wisere a'i lo ape fene ma'e au ta'ane atuatu areiyete. Nowe me'iyeye su Krai Jisas si tame itorairowa su, le fene ma'e wiyawi wisere a'i ta'ane tepa'asirowa. Etiri ape ane so'oruwesiya tene!^b ⁷Mi mi weriyei weriyei ane fene ne totenamisiya. Marepi ano farere a'i ne. Serai ane fara'u fene ne totenamisiya. Piyene awere? Ane marepi ano sahe fene ne weriyei weriyei totenamisiya. Ane kalabus wesi sahe iroteye su, fene lai ane ne Owane Sitewi lo feraferiyei ape au atuatu. Nowe me'iyeye su, lowe ane kalabus wesi nowe ma'e hene arosai su, ane Krai lo peri heneruwe wisere a'i au te'e areiyete. Fene ane mase wiyawi lo ta'ananamiteye. Owane Sitewi lo feraferiyei se, le wiyawi ape nomo ma'e auwe. Serai ane Owane Sitewi lo peri lu taune ma'e au te'e kairefiyete su, ane peri heneruwe lo wiyeme pefine a'i au atuatu areiyeye. Owane Sitewi lo feraferiyei ape lai fene ane aiwawe a'i ironamiteye. ⁸Ane marepi erasi a'i fene ne tote wawesiyenamisiya. Serai Owane Sitewi lai marepi ano siye so'oruwe tepa'asiye. Tote wawesiyeyei ano fene werese ne meni Owane Krai lo marepi erasi pefine aiwawe wou a'i totenamisiya.

⁹Ane fene ne Owane Sitewi ma'e apou au ei towerinamisiya. Marepi wawesiyeyei fene lo mi mi werese erasi a'i henerairowa. Sosu marepi wawesiyeyei fene lo lu taune ma'e au atuatu tiyatirowa. Sosu aiwawe a'i Owane Sitewi lai marepi wisere a'i fene ma'e aurowa. Sosu etiri werese lo si tewi ape mo fene lai siye so'oruwe ereirowa. ¹⁰Ane fene ne Owane Sitewi ma'e apou au ei towerisiya. Fene yo seni asevaro wara'i a'i sosu awei lo yo seni luwaru a'i siye eti areiyerowa. Fene yo seni apou ape siyerowa su, fene yo seni asevaro wara'i a'i fu umasinamite. Serai nowe me'iyeye ape su, Krai si tame itorairowa su, fene marepi hepene fene lo asevaro wara'i a'i ironamitorowa.^c ¹¹Sosu aiwawe a'i ane Owane Sitewi ma'e fene ne ei towerisiya. Marepi hepene fene lo yo seni asevaro wara'i a'i teme'riyeyei. Jisas Krai lai yo seni asevaro wara'i a'i ape mo fene ma'e au ironamisiya. Fene yo seni apou ape irowei su, fene Owane Sitewi lo iyape pefine a'i ei ani arowerowa. Serai fene lai Owane Sitewi ma'e au te'e nine'i wisereyerowa.

Pol kalabus sahe iroteye su, Krai lo peri erasi a'i henerai.

¹²Kaiyemo mo ano, etiri luwaru a'i tamo ane ma'e henerai su, ane fene ma'e au te'e areiyesiya. Fene wanu so'oruwere. Etiri werese ape

^b 1:6 1 Ko 1:8 ^c 1:10 1 Te 5:23

mo ane ma'e henerai ape, Owane Sitewi lo peri heneruwe wisere erasi a'i henerai. Serai lu taune tomu ne'ese peri lo ape wanu tote tawesiteye. ¹³Ane Jisas lo peri tote tawesi umasinamisiya. Ane Owane Sitewi lo peri au te'e areiyeteye su, lu tamo lai ane kalabus wesi papu ma'e henetiyeve ani fu arowe. Ai lu werese Rom lo meni owane tutawe iyape Sisar au noweinowesiya ape, lowe ane kalabus wesi sahe irosiya ape, lo yo sitewi siye so'oruwesiya. Lu taune tere'e tere'e aiwawe a'i lowe ane kalabus wesi sahe irosiya ape, lo yo sitewi wanu so'oruwesiya.^d ¹⁴Ane kalabus wesi sahe irosiya. Owane Sitewi lai ane au noweinoweinamisiya. Serai lu taune tomu ne'ese Owane Sitewi lo peri tote tawesi umasisiya ape, Owane Sitewi lo ferafereiye ane ne siyeye su, tote tawesiyei lowe lo kairefi a'i irotewewe, lowe mi mi weryei lu taune ma'e Kraisi lo peri heneruwe wisere a'i au te'e areiyeteyei. Lowe atoweiye te ta'ame. ¹⁵Wanure! Lu tamo Owane Sitewi lo peri au te'esiya ape, lowe ane ma'e ai marepi totenamisiya. Aiwawe a'i lowe ane ma'e ai peri te'e te'e tiyatiteye. Ahowa, lu tamo tere'e Owane Sitewi lo peri au te'esiya ape, lowe lu taune werese lo tote tawesiyei fa kairefiyeye ne totesiya. ¹⁶Lowe lu taune ma'e marepi erasi a'i tote wawesiyenamisiya. Serai lowe lu taune ma'e Meni Kraisi ne au te'e areiyesiya. Owane Sitewi lai wiyawi ape ane ma'e auwe. Sosu lowe ane ne siye so'oruwesiya. Lu taune tamo peri wawero au te'eteye su, ane peri lowe lo au te'e fareraiyeteye. ¹⁷Lu tere'e tamo lai marepi luwaru a'i se meni Kraisi lo peri au te'esiya. Lowe iyape towafi lowe lo erasi au te'e nine'i arowesiya. Marepi sitewi lowe lo luwaru a'i ne. Ane kalabus wesi sahe irosiya su, lowe ane ne marepi orese a'i irowei ne totesiya.

¹⁸Fene wanure! Lowe ane ma'e marepi orese a'i irowei ne totewei su, wisere a'i ne. Serai etiri tutawe ane marepi sahe irosiya ape, apou ape ne. Lowe Kraisi lo peri heneruwe wisere a'i au te'esiya. Meni ta Kraisi lo peri marepi luwaru a'i se au te'esiya su, ane marepi orese se ta'ama. Aiwawe a'i meni ta marepi wisere a'i se Kraisi lo peri au te'e fiyariyei su, ane marepi wisere a'i tote nine'inamisiya. Ei, ane mi mi weryei marepi wisere a'i tote terite nine'inamisiya. ¹⁹Fene Owane Sitewi ma'e ane ne au pati aniyei ne te'e towerinamisiya. Serai Jisas Kraisi lo Hepene Wara'i a'i ane ma'e au pati ani tei kairefiyesiya. Serai ane etiri ta so'oruwesiya. Etiri luwaru orese a'i eite ne, kalabus wesi sahe teritesiye ape, Owane Sitewi lai ane kalabus wesi nowe ma'e au toso henerairowa. Ane nowe ma'e heneraiyei su, ane marepi tahe wisere fetane a'i teritetorowa.^e ²⁰Ane etiri ta marepi erasi pefine a'i totenamisiya. Nowe mi mi weryei, sosu pereye nowe eite se, etiri werese ane irowei ape, ane Kraisi lo yo seni ne neritaseyerowata. Ane Owane Sitewi ma'e apou ei towerisiya. Ane hepene

^d 1:13 Ap 28:30 ^e 1:19 2 Ko 1:11

se irosiya su, ane temeniyeyei su, ane mi mi weriyeyi marepi kairefi a'i teinamirowa. Ane awei sahe irosiya su, ane lu taune werese ma'e Kraiss lo kairefi ane mase ironamisiya ape, au te'e atuatu areiyerowa.

²¹ Mi mi pasi pasi a'i ane hepene se irosiya su, ane meni Kraiss ne totenamisiya. Serai ane temeniyeyei su, ane marepi wisere a'i tote nine'irowa. Piyene awere? Ane Kraiss mase mi mi pasi pasi weriyeyi ironamitorowa.^f ²² Ei, ane hepene se sato irorowa su, ane Meni Owane Kraiss lo wiyawi au ta'ananamirowa. Ane eiwerou irorowa awere? Ane so'oru ta'ama. ²³ Ane piye marepi tote umasirowa awere? Etiri kairefi a'i tene! Ane so'oru ta'ama. Ane awei sahe sato arunatiyeyi ne totesiya su, sosu mi mi pasi pasi weriyeyi Kraiss mase ironamitorowa. Etiri ape wisere pefine a'i tene!^g ²⁴ Ahowa. Serai marepi tutawe ano apou totesiya. Ane awei sahe iroteyeyi su, ane fara'u fene ma'e au pati ferafereiterowa. ²⁵ Ane so'oruwe tepa'asiye. Ane fene mase wiyawi ta pati ta'aneyeyi ne tote kairefiesiya. Serai ane awei sato fene mase au pati ferafereiyeyi ne irotorowa. Ane tote tawesiyeyi fene lo au nine'i kairefiyerowa. ²⁶ Serai ane fene ma'e si tame henerairowa su, fene Kraiss Jisas ma'e tote nate anite tawesinamiteye. Fene ane ne marepi erasi a'i tote wisereyerowa.

Fene Kraiss lo yo seni wara'i a'i ape fa umasinamite.

²⁷ Serai ane fene ma'e te'esiya. Wanure! Fene yo seni asevaro wara'i fa ironamite. Serai fene Kraiss lo peri heneruwe wisere a'i au neritaseyeterowata. Sosu ane fene ma'e heneraiyeyi su, ane yo seni asevaro a'i fene lo ne wanurowa. Sosu aiwawe a'i ane pani eyeri ma'e irorowa su, ane yo seni asevaro a'i fene lo wanurowa. Ane fene ne apou wanurowa. Fene Meni Owane Kraiss ma'e tei kairefiye natenamisiya. Fene marepi ta'i a'i se Kraiss lo wiyawi au ta'anesiya. Sosu fene werese aiwawe a'i tote tawesiyeyi lo peri heneruwe wisere a'i au te'e fiyari areiyesiya.^h ²⁸ Fene tote tawesiyeyi fene lo tei kairefiyeyeyi su, fene airame fene lo werese ne atoweiyerowata. Lowe etiri luwaru ape mo fene ma'e au luwaruwerowa. Fene airame fene lo marepi kairefi a'i fene lo siyeyeyi su, lowe fene ne apou siye so'oruweyeyi. Owane Sitewi lai fene ma'e au ferafereirowa. Sosu fene lai lu luwaru a'i ape ma'e hi ani ararorowa. ²⁹ Serai Owane Sitewi lai fene ma'e au ferafereiyeyi. Serai fene lai Kraiss ne tote tawesiyeyi. Fene Kraiss ne tote tawesisiya su, fene fofowei erasi a'i teriterowa. Sosu marepi orese a'i fene ma'e henerairowa. Serai fene Kraiss ne tote tawesiyeyi su, sosu fene fofowei erasi a'i teriterowa.ⁱ ³⁰ Tu naifa ane fene mase iroteye su, fene marepi orese a'i ano siye so'oruwe tepa'asiye. Sosu pereye nowe eite se ane kalabus wesi sahe irosiya su, fene marepi orese tere'e ano eite wanusiya. Nowe ape se fene aiwawe a'i marepi orese a'i apou ape teritesiya.

^f 1:21 Ga 2:20 ^g 1:23 2 Ko 5:8 ^h 1:27 Ef 4:1; 1 Te 2:12 ⁱ 1:29 Ap 16:19-40

2 ¹Atu fene owane Kraisi lo yo seni umasiteye su, marepi hepene fene lo kairefi a'i irosiya awere? Kraisi lai fene ne marepi erasi totenamisiya. Atu fene marepi momotei fetane a'i irosiya awere? Owane Sitewi lo Hepene Wara'i a'i fene nomo mase ironamisiya awere? Fene Owane Sitewi lo feraferiyei ape lu taune ma'e au atuatu te'e areiye tiyatisiya awere? ²Fene marepi apou ape irosiya su, Kraisi lo marepi erasi pefine a'i fene sahe irosiya su, fene marepi ta'i a'i irosiya su, fene yo seni ta'i a'i umasisiya su, fene marepi ano erasi a'i ane ma'e au tote nine'ite. ³Fene yo seni apou ape umasiyei su, marepi towafi fene lo a'i owe ape umasite. Fene ai atu kuseriyei a'i owe ape umasite. Ahowa, fene marepi towafi fene lo hi tote ani ararote. Sosu fene lu taune tere'e ma'e iyape erasi a'i te'e ani arowete. Ei, fene iyape towafi fene lo hi tote ani ararote.^j ⁴Fene etiri towafi fene lo a'i owe ape noweinowe ariariyete. Ahowa, fene lu taune tere'e lo etiri mase a'i fa au noweinowe ariariyenamite.^k

Fene Kraisi lo marepi umasinamite.

⁵Fene Kraisi Jisas lo marepi toteyei aiwawe a'i ape fu tote anite tawesinamite.

⁶Owane Kraisi lai Owane Sitewi pefine a'i wou ironamiteye. Le Owane Sitewi aiwawe a'i ne. Ahowa, le Owane Sitewi lo etiri sitewi werese anite tawesiyei ne tote ta'ame. Sosu le Owane Sitewi pefine aiwawe wou a'i henerairowa.^l

⁷Le Owane Sitewi lo sitewi werese arunatiyewe, meni iyape ta'ame wou a'i henerai. Menitani ta lai auteiye su, le awei meni lo nihari wou a'i henerai. Le wiyawi meni yahowa'i wou iroteye.^m

⁸Sosu le hi awei sato iroteye su, le meni lo nihari wou henerai. Le Owane Sitewi lo marepi, sosu peri werese lo tote umasinamiteye. Owane Sitewi lai le ma'e apou eiye su, "Ne temeniyere!" Kraisi Owane Sitewi lo peri ape wanuwe su, le Owane Sitewi lo peri wanu umasiye. Ei, le me tape'i sahe temeniyeye.ⁿ

⁹Serai Owane Sitewi lai owane Kraisi si tame au ta'ane norohuwe sineye. Owane Sitewi lai le hire ei ani aroweteye. Le le ma'e iyape pefine a'i auwe. Iyape lo ape lai iyape tere'e werese hi ani araroteye.^o

¹⁰Lu taune werese iyape lo wanuwei su, lowe uporo lowe lo le ma'e fa ape'i onure. Lu taune Owane Sitewi lo omo hire ma'e irosiya ape, lu taune hi awei sato irosiya eite mo, sosu lu taune awei unahi papu irosiya ape, lowe le ma'e lowe uporo lowe lo fa ape'i onure.^p

^j 2:3 Ga 5:26 ^k 2:4 1 Ko 10:24 ^l 2:6 Jo 1:1-2; 17:5 ^m 2:7 2 Ko 8:9; Jo 1:14

ⁿ 2:8 Hi 5:8; 12:2 ^o 2:9 Ap 2:33; Ef 1:20-21; Hi 1:3-4 ^p 2:10 Ro 14:11

11 Serai lu taune werese le ne apou te'erowa, “Owane Jisas Krais le lai Owane pefine tene!” Lowe werese Owane Sitewi Tai Pefine a'i lo iyape ei te'e nine'i ani arowenamitorowa.⁹

Yo seni asevaro a'i nomo lo lu taune ma'e au atuatute.

12 Sosu a'i pe kaiyemo mo ano, fene weriyei weriyei peri ano wanu umasinamiteye. Ane fene mase iroteye su, fene Owane Sitewi lo peri wanu tote umasinamiteye. Ahowa, pereye nowe eite se ane pani eyeri ma'e kalabus wesi sahe irosiya. Ane fene mase sato ariye su, fene Owane Sitewi lo peri werese fa wanu tote umasinamiyei ne tote etite. Owane Sitewi lai fene si hene ani tepa'asiye. Serai fene Owane Sitewi lo marepi werese siye so'oruweyei ne tote etinamite. Marepi hepene he'i a'i Owane Sitewi lai fene ma'e au te'e naneiyee ape, fene mi mi weriyei tei kairefinamite. Fene marepi hepene fene lo ironamiyei su, fene Owane Sitewi ne atoweiyee su'arinamite. Le kairefi erasi a'i ne. 13 Ei, Owane Sitewi lo marepi fene ne apou a'i ne. Fene werese yo seni asevaro wara'i a'i fa umasinamite. Serai Owane Sitewi lai mi mi weriyei wiyawi lo fene papu ta'anesiya. Le fene yo seni wara'i a'i au ironamirowa, sosu fene marepi werese lo tote umasinamirowa. 14 Etiri werese fene irowei ape, fene ai peri, ai marepi owe ape yeneti yenetete. 15 Fene Owane Sitewi lo marepi tote umasinamiyei su, marepi hepene fene lo asevaro wara'i a'i ironamirowa. Owane Sitewi lo nihe se fene Owane Sitewi lo lu feni pefine a'i henerairowa. Ahowa, fene hi awei sato irosiya. Lu taune tomu ne'ese yo seni luwaru a'i tote ironamisiya. Fene lu taune apou ape ponei sahe irosiya su, fene Owane Sitewi lo peri lowe ma'e au atuatu fiyari areiyerowa. Fene eiwariyemi tamo mitaiyeyei pasi wou henerairowa. 16 Fene lu taune ape mo ma'e peri pefine a'i au te'e atuatusiya. Lowe peri ape wanu umasiyei su, Owane Sitewi lai lowe ma'e marepi hepene he'i a'i aurowa. Serai nowe ye'ewi su Meni Owane Krais si tame aiyerowa su, ane marepi nine'i wisereyerowa. Piyene aware? Wiyawi werese ano yahowa'i henerairowata.^r 17 Tote tawesiyei fene lo Owane Sitewi ma'e au hese ei ani arowesiya wou a'i ne. Serai apou a'i lu tamo ane aine tera'eyei su, fisa'i ano eite wain sa'i wou a'i Owane Sitewi ma'e au hese ereirowa. Sosu fisa'i ano tote tawesiyei fene lo ma'e ani terosorowa su, tote tawesiyei fene lo, sosu fisa'i ano lai Owane Sitewi ma'e au hese ei ani arowerowa. Serai ane marepi nine'i wisereyeyawawe, fene ma'e marepi nine'iyei ano aurowa. 18 Fene aiwawe a'i marepi wisereyete. Sosu fene marepi nine'iyei fene lo ane mase au ironamite.^s

Pol meni Timoti omo Filipai ma'e te'e eimawesawiyei ne toteye.

19 Sosu a'i pe Meni Owane Jisas lo marepi ane ma'e au te'e atuatuwei su, ane nowe witane se a'i meni Timoti fene ma'e te'e eimawesawiyei

⁹ 2:11 Ro 10:9 ^r 2:16 Dan 12:3; Fl 1:10; 1 Te 2:19 ^s 2:18 Fl 3:1; 4:4

ne totesiya. Le fene ma'e heneraiyei su, le tote tawesiyei fene lo siye so'oruwerowa. Sosu le ane ma'e si tame au te'endarairowa. Serai ane tote tawesiyei fene lo ne marepi erasi a'i nine'irowa. ²⁰Owe meni tere'e ta ane mase irosiya ape, Timoti aiwawe wou ta'ama. Le fene werese ne marepi erasi tote wawesiyenamisiyawe, fene ne totenamisiya. Le etiri topo lo ne totenami ta'ame. ²¹Lu tewi tere'e tamo lowe etiri towafi lowe lo a'i au ani noweinoweyei ne totesiya. Lowe Jisas Krais lo wiyawi au ta'ane te ta'ame.^t ²²Timoti lo yo seni marepi ape ne fene siye so'oruwe tepa'asiye. Ane lu taune ma'e Owane Sitewi lo peri heneruwe wisere a'i au te'e fiyari areiyete ye su, le ane mase au pati ta'anete ye. Apou wou eimane tai lo au pati ta'anesiya. Le meni eime pefine ano wou a'i ne. ²³Ane kalabus wesi sahe irosiya. Serai ane etiri orese a'i ane sahe teritesiya ape siye so'oruweyei su, etiri orese a'i ano po'uteyei awere? Ane etiri werese siye so'oruweyei su, ane le fene ma'e nowe witane se a'i te'e eimawesawirowa. ²⁴Marepi erasi ano apou totesiya. Nowe oso a'i su ane fene ma'e aiyerowa. Owane Pefine a'i lai yo ta au ta'anerowa. Ane so'oruwe tepa'asiye.

²⁵Sosu a'i pe ane meni Epafroditus, kaiyemo nomo lo ne, apou totesiya. Tu naifa ane marepi orese a'i iroteye su, fene lai le ane ma'e fa au pati aniraiyei ne te'e eimawesai. Le Krais lo meni pefine a'i ne. Le ane mase iroteye su, le Krais lo wiyawi au ta'anete ye, ane eyate feni ma'e tei kairefinamite ye. Ei, le ane aiwawe a'i lefeifonamite ye. Serai meni eite ane fene ma'e si te'e eimawesawiyei ne tote kairefisyasiya.^u ²⁶Le fene ne marepi erasi a'i tote ewitesiya. Fene le u se wanuwe ape ne. Serai le marepi tote yei orese a'i terite ye. Serai le fene werese siyeyei ne tote kairefisyasiya. ²⁷Ei, pefine a'i ne. Le tu naifa u tahe erasi se. Le temeniye ataheyeye. Ahowa, Owane Sitewi lai le ma'e au feraferiye. Sosu le ane ma'e aiwawe a'i au feraferiye. Piyene awere? Le apou tote ye, "Pol marepi orese a'i teritesiya su, Serai ane orese erasi tere'e ape le ma'e aurowata." ²⁸Serai ane marepi erasi a'i se le fene ma'e eimawesawiyei ne totesiya. Le fene ma'e heneraiyei su, fene marepi nine'i wisereyerowa. Fene le siyeyei su, orese ano po'uterowa. ²⁹Sosu le fene ma'e heneraiyei su, fene meni owane pefine lo iyape se le hene wisereyerere. Aiwawe a'i lu taune tere'e yo seni eito eite ironamite ye ape, fene iyape lowe lo ei ani arowere. ³⁰Serai fene meni Epafroditus lo iyape ei ani arowere. Piyene awere? Le Krais lo wiyawi ta'ananamite ye su, le temeniye ataheyeye. Etiri luwaru ne'ese a'i le ma'e henerai. Ahowa, le topo lo tahe ape ne tote ta'ame. Le ane ma'e au pati aniyei ne fai. Fene ane ma'e au pati ani ta'ame su, meni ape yaru fene lo aniyewe, ane ma'e au pati anite ye.

Meni ta Krais ne tote tawesiyei su, le meni wara'i a'i ne.

3 ¹Kaiyemo mo, Peri ano eite apou te'e tepa'asiye. Fene werese Meni Owane Pefine a'i ne nine'i wisereyenamite. Ane tu naifa peri eite

^t 2:21 2 Ti 4:10 ^u 2:25 Fl 4:18

fene ma'e apou lese ausawi. Ane peri eite fene ma'e tame lese ausawiyei su, ane marepi orese a'i terite ta'ame. Ahowa, ane peri ano eite tote tawesiyei fene lo au kairefityeyei ne te'esiya. ²Lu tamo yo seni luwaru a'i ironamisiya ape, fene lowe ne weiyai! Lowe you erawe wou a'i ne. Lowe fene ma'e apou au te'erowa, "Fene tahe fene lo mene'e se yaru touwei su, fene Owane Sitewi lo marepi tote umasirowa." Ahowa! Peri lowe lo ape wawero a'i ne. ³Nomo Meni Owane Kraisi lo marepi tote tawesi umasiyei su, Owane Sitewi lai yaru lo ta nomo ma'e au furowa. Nomo Owane Sitewi lo lu taune pefine a'i henerairowa. Nomo Owane Sitewi ma'e Hepene Wara'i a'i lo se au nine'i wisereyerowa. Nomo Meni Owane Kraisi ma'e nateyei su, marepi hepene nomo lo tote nine'i wisereyerowa. Nomo awei yo seni weriyei tote umasinamitorowata.^y ⁴Ane apou toteyei su, "Ane fara'u awei yo seni irowei su, yo seni ape mo ane Owane Sitewi lo nihe se meni wara'i a'i awere?" Opiya! Lu taune tamo apou toteyei su, "Nomo lu taune wisere a'i ne. Nomo fara'u awei yo seni wisere a'i ape umasiyei." Lu taune ape mo peri ano fu wanu etire. Ane lai meni wisere pefine a'i tene!^w ⁵Mai ano ane auteiye su, nowe ereti feni werese feni hesi heta i tepa'asiye su, lowesi ane Owane Sitewi lo wesi ma'e tahe ano towei ne heneti. Ane Israel lo lu tewi pefine a'i ne. Ane Benjamin lo lu feni ma'e fai. Ane Hibru lo meni pefine a'i henerai. Tai mai ano aiwawe a'i Hibru lo lu feni ma'e fai. Ane Moses lo yo peri werese tote umasinamiteye. Serai ane meni Farisi henerai.^x ⁶Ane Owane Sitewi lo wiyawi ta'ane tohoteteye. Ane apou toteye, "Jisas lo lu feni werese Owane Sitewi lo wiyawi au luwaruwesiya." Serai ane Jisas lo lu feni werese fa au luwaruweyeyi ne toteye. Ane Moses lo yo peri werese wanu umasi etinamiteye. Moses lo yo peri ape ane ne apou te'esiya, "Ne a'i lai meni wara'i a'i ne." Serai ane awei lo yo seni wisere a'i apou ape umasiteye su, ane meni wisere pefine a'i tene!^y

⁷Nowe ape se etiri ape mo, ane iroteye ape, ane marepi erasi a'i tote etiteye. Ahowa, Meni Kraisi marepi hepene ano papu wirai su, etiri werese ape mo, ane ta'aneteye ape, yahowa'i a'i ne.^z ⁸Ei, wanure! Etiri werese ane tu iroteye ape, etiri werese ape oro'oru lepapa'e wou a'i ne. Serai Kraisi Jisas Meni Owane pefine ano marepi hepene ano papu wirai su, le ane ma'e marepi topo lo au atuatu areiyeteye. Ane Meni Owane Kraisi lo marepi siye so'oruwe tepa'asiye su, ane etiri tere'e werese ano sasari arunati. Etiri tere'e werese ape mo oro'oru lepapa'e wou a'i ne. Serai ane fara'u Kraisi natenamirowa. Etiri ape erasi pefine a'i tene! ⁹Serai ane lai Meni Kraisi lo meni eime pefine henerai. Ane Kraisi ma'e nate tawesisiya su, ane Owane Sitewi lo nihe se meni asevaro wara'i a'i ne. Ane

^y 3:3 Ro 2:29 ^w 3:4 2 Ko 11:18 ^x 3:5 Lu 1:59; 2 Ko 11:22; Ap 23:6 ^y 3:6 Ap 8:3

^z 3:7 Mt 13:44,46

Moses lo yo peri werese wanu umasinamiteye su, ane Owane Sitewi lo nihe se meni asevaro a'i iro ta'ame. Ane meni owane Krai ne tote tawesi umasiyei su, ane Owane Sitewi lo nihe se meni asevaro wara'i a'i henerairowa. Owane Sitewi lai tote tawesiyei ano siyerowa su, le yo seni ano asevaro wara'i a'i au iro henerai.^a ¹⁰Marepi ano apou totesiya. Ane Meni Krai siye so'oruwe areiyereme. Le fisiye yo papu si tame norohuwe sineye su, ane kairefi ape siye so'oru areiyereme. Ane Krai lo fofowei erasi teritereme. Meni Krai me tape'i sahe temeniyeye su, le fofowei erasi a'i teriteye. Fofowei lo teriteye ape ane aiwawe a'i fofowei ape teritereme.^b ¹¹Ane Krai lo etiri werese ape mo siye so'oruweyei su, ane apou totesiya, "Owane Sitewi lai ane fisiye yo papu si au ta'ane norohuwe sineye ne arosairowa."

Pol Krai lo marepi siye so'oruweyei ne inamisiya.

¹²Weiya! Wanure! Ane Krai lo yo seni werese siye so'oruwe tepa'asi ta'ame. Lu tamo ane ne apou te'esiya. Pol Krai lo yo seni werese siye so'oruwe tepa'asiye. Ahowa, ane Krai lo marepi siye so'oruweyei ne ta'ane tohotesiya. Ane marepi werese lo siye so'oruwe tepa'asiyei su, sosu ane yaru ape heneri tepa'asirowa. Ei, Krai lo marepi ane ne totenamisiya. Serai le ane ma'e marepi hepene he'i a'i au ta'areteye.^c ¹³Kaiyemo mo, ane etiri apou so'oruwe tepa'asiye. Ane yaru ape ma'e henerai ta'ama. Ahowa, ane lai etiri ta ironamisiya. Etiri werese ape mo, ane tu iroteye ape, ane tote i'ane arunatirowa. Sosu ane Krai Jisas lo marepi werese aniyei ne ta'ane tohotenamisiya. Sosu ane yaru ape ma'e heneriyei ne tohotenamisiya. ¹⁴Ei, ane yaru ape heneriyei ne ta'ane tohotenamisiya. Nowe me'iyeye su, ane yaru ape marepi hepene he'i a'i haruwei aresaiyei wou a'i henerairowa. Owane Sitewi lai ane Krai Jisas ne tote tawesiyei ne ei aniyeye su, le marepi hepene he'i a'i mi mi pasi pasi ironamitorowa ape, ane ma'e aurowa.^d

¹⁵Serai fene werese Krai Jisas lo marepi siye so'oruwe siya ape fene peri eite mo ne, marepi ta'i a'i tote tawesinamite. Sosu fene marepi tere'e ta toteyei su, Owane Sitewi lai marepi fene lo au ta'ane ereseye fareraiyeiye.^e ¹⁶Ahowa, nomo Krai Jisas lo marepi tewi a'i siye so'oruwe tepa'asiye su, nomo marepi tewi a'i lo ape ne tote umasinamite. ¹⁷Kaiyemo mo, fene werese yo seni wara'i a'i ano fu umasinamite. Sosu aiwawe a'i yo seni asevaro a'i nomo fene ma'e au atuaturiteye ape, fene lu taune tere'e lo yo seni asevaro a'i apou ape fu umasinamite.^f ¹⁸Lu taune tomu ne'ese Krai ne tote umasisiya ape, lowe yo seni luwaru a'i ironamisiya. Yo seni lowe lo nomo ma'e apou au atuatusiya. Lowe Krai

^a 3:9 Ro 3:21-22 ^b 3:10 Ro 6:3-5; 8:17 ^c 3:12 1 Ti 6:12,19 ^d 3:14 1 Ko 9:24

^e 3:15 1 Ko 2:6 ^f 3:17 1 Ko 4:16

Jisas lo me tape'i lo airame a'i ne. Ane nowe tu naifa lowe apou ape ne fene ma'e au te'e areiyeteye. Lowe lai yo seni eito eite ironamisiya. Serai ane fene ma'e lowe ne tame au te'e areiyesiya. Marepi ano orese erasi a'i tote lusiya. ¹⁹Yo seni luwaru a'i, lowe umasinamisiya ape, lowe omo yehe ma'e henetirowa. Ahowa, lowe Owane Sitewi pefine a'i au wisereye nine'i se ta'ame. Lowe tahe pa'are lo marepi towafi lowe lo umasinamisiya. Lowe yo seni neritase a'i umasinamisiya. Lowe apou totesiya. "Nomo yo seni apou ape irowei su, tahe pa'are nomo lo wisere a'i teritesiya." Lowe ya'ariyei lo yo seni weriyei totenamisiya. Serai fene yo seni luwaru apou ape lowe lo owe ape umasite.^g ²⁰Ahowa, nomo werese ate Owane Sitewi lo omo hire ma'e lu taune ne. Nomo marepi erasi a'i se Meni Owane Jisas Krais lo si tame itoraiyei ape ninawesiya. Le hi awei sato itorairowa su, le nomo Owane Sitewi lo omo hire ma'e hene wirowa.^h ²¹Meni Owane Krais si tame itorairowa su, le kairefi pefine a'i itorairowa. Kairefi erasi lo se le lu taune werese, sosu etiri werese au noweinoweinamirowa. Aiwawe a'i kairefi erasi lo se le tahe pa'are pere'e a'i nomo lo, au ta'ane areesaiyerowa. Tahe pa'are hepene nomo lo Meni Owane Krais lo tahe pa'are pefine a'i wou henerairowa.ⁱ

Nomo werese yo seni asevaro wara'i a'i pei ironamite.

4 ¹Sosu a'i pe kaiyemo mo. Ane fene ne marepi erasi a'i tote wawesiyenamisiya. Ane fene werese siyereme. Fene lai marepi ano au nine'inamisiya. Ane tote tawesiyei fene lo siyeye su, ane Owane Sitewi ma'e au te'e wisereyeye. Serai ane fene ma'e te'esiya. Meni Owane Pefine ne tote tawesiyei ne, ane fene ma'e au atuatu areiyeteye ape, fene tote tawesiyei fene lo le ne tei kairefinamite.^j

²Ane taune hesi Yuodia sosu Sintike ma'e te'esiya. Fenesi ai marepi owe ape tote tiyatite. Fenesi Meni Owane Pefine lo marepi ta'i a'i tote umasinamite. ³Aiwawe a'i ane meni ta ane mase lefeifoteye ape ma'e eisiya. Ne tu naifa ane mase Krais lo wiyawi ta'aneteye. Serai ane ne ma'e eisiya. Ne taune hesi lo ai marepi ape au te'e fareraiyere. Lowesi ane mase lu taune tamo ma'e Owane Sitewi lo peri heneruwe ape au te'e areiyeteye. Lowesi meni Klemen aiwawe a'i Krais lo wiyawi ta'aneteye. Lu taune tere'e ane mase ta'aneteye ape, lowesi lowe mase wiyawi ta'aneteye. Ei, Owane Sitewi lai iyape lowe lo sosu taune hesi lo iyape aiwawe a'i one towe sahe lese fu tepa'asiye. One towe ape sahe lu taune werese lo iyape, Owane Sitewi lowe ma'e marepi hepene he'i a'i auwe ape, Owane Sitewi lai iyape lowe lo lese fuwe.^k ⁴Fene werese nowe mi weriyei weriyei Meni Owane Pefine ne a'i te'e nine'i wisereyenamite. Ane

^g 3:19 Ro 16:18 ^h 3:20 Ef 2:6,19 ⁱ 3:21 1 Ko 15:28,43-53 ^j 4:1 1 Te 2:19-20

^k 4:3 Lu 10:20

fene ma'e si tame eisiya, fene werese le ne te'e nine'li wisereyenamite. ⁵Meni Owane Pefine witane a'li si tame itoraiyei ne ataheyerauwa. Serai fene werese yo seni momotei wisere a'li fu umasinamite. Fene yo seni eito eite umasiyei su, lu taune werese lai yo seni asevaro wara'li a'li fene lo siyerowa.¹ ⁶Fene etiri werese ne owe ape tote ewitete. Ahowa, fene nowe weriyei weriyei marepi tote ewiteyei fene lo, Owane Sitewi pefine ma'e au te'ete. Fene Owane Sitewi ma'e te'e toweriyei su, fene le ma'e au te'e wisereye nine'li arowenamite.^m ⁷Sosu Owane Sitewi lo marepi momotei fetane a'li fene ma'e au napeturowa. Le marepi hepene fene lo Meni Owane Krai Jisas sahe tei kairefiyenamirowa. Marepi momotei fetane a'li Owane Sitewi nomo ma'e aurowa ape, erasi pefine a'li henerairowa. Nomo werese Owane Sitewi lo marepi momotei fetane a'li ape ne so'oruwerowata.ⁿ

⁸Kaiyemo mo, ane peri ye'ewi ta fene ma'e au te'esiya. Etiri werese ape mo wisere a'li irosiya ape, etiri werese ape mo pefine a'li irosiya ape, etiri werese wara'li a'li irosiya ape, etiri werese asevaro a'li irosiya ape, etiri werese wisereye nine'lisiya ape, etiri werese farere a'li irosiya ape, etiri werese apou ape mo fene erasi a'li tote tawesinamite. ⁹Peri werese ape mo ne, ane fene ma'e au te'e areiyetepe ape, etiri werese ane fene ma'e au atuatutepe ape, fene etiri ape mo umasinamite. Etiri ape mo ane fene mase irotepe su, fene umasinamite. Fene etiri eito eite umasiyei su, Owane Sitewi lai marepi momotei fetane a'li fene ma'e ausiya ape, fene mase ironamirowa.^o

Pol lowe ma'e au te'e wisereyepe.

¹⁰Sosu a'li pe fene ane ne tame au ferafereitepe. Serai ane Meni Owane pefine a'li ne au te'e wisereye nine'lisiya. Nowe mi mi werese fene ane noweinoweipei ne totenamitepe. Ahowa, fene yo ta ane ne au ferafereipei ne iro ta'ame. ¹¹Ahowa, ane etiri ariye iro te ta'ame. Ane fene ma'e etiri ta fa ausaipei ne te'esai ta'ame. Ei, ane etiri werese ariye a'li su, etiri tomu ne'ese irotepe su, Owane Sitewi ane ma'e marepi wisere a'li au atuatuwe. Serai ane mi mi weriyei marepi wisere a'li tote nine'inamisiya. ¹²Ei, ane etiri ariye irotepe su, ane marepi wisere a'li tote nine'inamisiya. Aiwawe a'li ane etiri tomu ne'ese irotepe su, ane marepi wisere a'li tote nine'inamisiya. Mi mi tomu ne'ese ane ayei werese po'utepe. Sosu ane lau erasi irotepe. Sosu aiwawe a'li mi mi tomu ne'ese se Owane Sitewi lai ane ma'e ayei tomu ne'ese autepe. Serai ane etiri ape so'oruwe tene. Mi mi weriyei ane marepi momotei fetane a'li ironamitorowa. ¹³Sosu ane marepi momotei fetane a'li lo sitewi apou te'esiya, "Krais lo kairefi a'li lai

¹ 4:5 Hi 10:25; Je 5:8-9 ^m 4:6 Mt 6:25-34; Kl 4:2 ⁿ 4:7 Ais 26:3; Jo 14:27; Kl 3:15
^o 4:9 Ro 16:20

ane au ani tei kairefifiesiya. Kairefi lo ape a'i lai ane fara'u etiri werese ta'anerowa.”^p

¹⁴Ahowa, ane marepi orese a'i teriteye su, fene ane ma'e au feraferesai. Ei, fene yo seni wisere a'i ane ne au irowe. ¹⁵Tu naifa ane omo Filipai lo lu taune ma'e tutawe Owane Sitewi lo peri au te'e areiyeye su, fene werese sato wanu iroteye. Fene werese ma'aru tamo ane ne au feraferiteye. Serai ane omo pani Masedonia arunati su, fene a'i lai ane au feraferisawi.^q ¹⁶Ane Omo Tesalonaika sahe iroteye su, ane etiri ta ariye a'i iroteye. Nowe mi ne'ese fene ma'aru etiri ape ane ma'e ausai. ¹⁷Wiyeme a'i ne. Fene apou owe totere. Ane fene ma'e ma'aru etiri ta mo ne fene ma'e ei towerirowawe, ane ma'e fa au ne. Ahowa, fene ma'aru etiri tamo auwei su, Owane Sitewi lai fene ma'e marepi wisere a'i aurowa. Fene marepi wisere a'i teritenamirowa. ¹⁸Meni ape Epafroditus, le etiri neri a'i fene lo ane ma'e aitai su, ane ma'aru etiri tamo teme'eriesiya. Ane ma'aru etiri tamo ariye iro te ta'ame. Etiri neri a'i fene lo ape lai sa'i heneri wisere a'i wou ne. Fene Owane Sitewi ma'e au heseye. Serai Owane Sitewi lai etiri neri a'i fene lo ereti lo se aniteye. Sosu le fene ne wisereye nine'isiya. ¹⁹Serai Owane Sitewi Pefine a'i ano etiri werese werese a'i irosiya ape, le lai Krai Jisas lo iyape se etiri tamo fene ma'e au feraferirowa. Etiri werese fene ariye irosiya ape, le fene ma'e aurowa. ²⁰Nomo Owane Sitewi Tai Pefine a'i lo iyape mi mi weriyeyi weriyeyi ei ani arowetorowa. Nomo le ne au te'e wisere nine'inamitorowa. Wiyeme a'i tene.

²¹Ane lu taune werese ma'e Krai Jisas lo yo seni umasisiya ape, au te'e nine'isawisiya. Lu taune Omo Rom sahe ane mase irosiya ape aiwawe a'i fene ma'e au te'e nine'i wisereyesiya. ²²Lu taune werese werese Jisas lo yo seni umasisiya ape, lowe fene ma'e au te'e wisereyesawisiya. Lu taune tamo awei meni owane Sisar lo wesi sahe wiyawi ta'anesiya ape, lowe Jisas lo yo seni umasisiya ape, lowe aiwawe a'i fene ma'e au te'e wisereyesawisiya. ²³Meni Owane Jisas Krai lo feraferiyei marepi hepene fene lo mase ironamitorowa.